

رہبر معظم کا صوبہ کرمانشاہ کے چھٹے دن پاوہ کے عوام سے خطاب - 17 / Oct / 2011

رہبر معظم انقلاب اسلامی حضرت آیت اللہ العظمیٰ خامنہ ای نے صوبہ کرمانشاہ کے دورے کے چھٹے دن پاوہ و اورامات کے عوام کے ایک گرم و پرجوش اجتماع سے خطاب میں شیعوں اور سنیوں کے درمیان اختلاف و تفرقہ کو دشمنان اسلام کی دائمی سازش و کوشش قرار دیتے ہوئے فرمایا: ایران کی متحد و منسجم قوم، انقلاب اسلامی کے اصولوں اور اسلام پر پابندی سے عمل کے ذریعہ عقلانیت، علمی و اقتصادی پیشرفت اور مختلف سیاسی اور سماجی میدانوں میں اپنے پرجوش حضور کے ساتھ متحد و منسجم رہے گی اور علاقائی قوموں کی عظیم حرکت کے لئے ہدایت و راہنمائی کا شاندار نمونہ قائم کرے گی۔

رہبر معظم انقلاب اسلامی حضرت آیت اللہ العظمیٰ خامنہ ای نے پاوہ، جوانرود، روانسر اور ثلاث باباجانی کے عزیز عوام کے ساتھ ملاقات پر بہت زیادہ مسرت و خوشی کا اظہار کیا اور انقلاب اسلامی کی کامیابی کے پہلے مہینوں میں ضد انقلاب علیحدگی پسند عناصر کے ساتھ مقابلہ میں اس علاقہ کے شیعہ اور سنی عوام کی ہوشیاری اور استقامت کو قابل تحسین قرار دیا۔

رہبر معظم انقلاب اسلامی نے پاوہ اور اورامات علاقہ میں اپنے مکرر حضور کا تذکرہ کرتے ہوئے فرمایا: ضد انقلاب کی دھمکیوں اور تمام کوششوں کے باوجود پاوہ کے عوام کا 1358 ہجری شمسی میں حکومت کی نوع کے بارے میں رفرینڈم میں بہت ہی پرجوش حضور، اس کے بعد دفاع مقدس کے دوران شجاعت، دلیری، سرافرازی اور ایرانی قوم کی مزاحمتی تاریخ کی پیشروی اور نمایاں کارنامہ میں اپنا اہم نقش ایفا کیا۔

رہبر معظم انقلاب اسلامی نے ایرانی قوم کے اسلامی - ایرانی تشخص کی حفاظت کو بہت ہی اہم مسئلہ قرار دیتے ہوئے فرمایا: انقلاب اسلامی کی برکت اور ملک کے بنیادی مسائل میں عوام کی مسلسل مداخلت و موجودگی کی بدولت آج دنیا ایرانی قوم کو ایسی مسلمان قوم کے نام سے پہچانتی ہے جس نے مختلف میدانوں میں بصیرت و آگاہی کے ساتھ پیشرفت و ترقی حاصل کی ہے۔ اور ایرانی قوم، اسی اجماعی تشخص پر تکیہ کرتے ہوئے اسلامی بیداری کے اس حساس دور میں اپنا مؤثر کردار ادا کر سکتی ہے۔

رہبر معظم انقلاب اسلامی نے ایرانی قوم اور اسلامی نظام کی طرف سے علاقائی اقوام کی رہبری کا دعویٰ نہ کرنے کی طرف اشارہ کرتے ہوئے فرمایا: ہر قوم اپنی شخصیت، استعداد، اپنی صلاحیتوں اور توانائیوں پر تکیہ کرتے ہوئے اپنے پسندیدہ راستہ کو انتخاب کر سکتی ہے لیکن اس میں بھی کوئی شک نہیں ہے کہ علاقائی قوموں نے گذشتہ 32 برسوں میں ایرانی قوم کی صلاحیتوں اور ظرفیتوں کا اچھی طرح مشاہدہ کیا ہے اور وہ ایران کی عظیم قوم کو عزت و احترام کی نگاہ سے دیکھتی ہیں۔

رہبر معظم انقلاب اسلامی نے ایرانی عوام پر علاقائی قوموں کی مشتاق نگاہ کو عالم اسلام کی رائے عامہ پر اثر انداز ہونے کے لئے مناسب موقع قرار دیتے ہوئے فرمایا: ایران کے عظیم و بزرگ اور فہیم لوگ قوموں کے ذہنوں میں شاندار معیار اور معتبر علامت میں تبدیل ہوسکتے ہیں اور یہ مہم علاقائی قوموں اور ایرانی قوم دونوں کے مفاد میں ہے اور انشاء اللہ یہ عمل متحدہ امت مسلمہ کی تشکیل میں بھی اہم اور مؤثر واقع ہوگا۔

رہبر معظم انقلاب اسلامی نے ایرانی عوام کے نمونہ عمل بننے کے بارے میں دشمن کے ادراک کی طرف اشارہ کرتے ہوئے فرمایا: دشمن کی طرف سے اختلاف ڈالنے کا اصلی مقصد اسلامی جمہوریہ ایران کو اقوام عالم کی نگاہوں میں کامیاب نمونہ عمل بننے سے روکنا ہے۔

رہبر معظم انقلاب اسلامی نے ایران کے اندر یا عالم اسلام کی سطح پر شیعہ و سنی کے درمیان اختلاف و تفرقہ ڈالنے کو اغیار کی اسٹرائیجک لائن قرار دیتے ہوئے فرمایا: ہم شیعہ اور سنی مسلمانوں کے درمیان وسیع و عریض مشترکہ دینیو اعتقادی موارد موجود ہیں اور ہمارے بہت سے مفادات مشترکہ ہیں لیکن دشمن ان عظیم مشترکہ موارد کی نفی اور ان کو کمرنگ بنا کر اپنے شوم اور پلید اہداف کو عملی جامہ پہنانا چاہتا ہے۔

رہبر معظم انقلاب اسلامی نے شیعہ و سنی کے درمیان اختلاف ڈالنے کی سازش کے مقابلے میں اسلامی جمہوریہ ایران کی استقامت و پائنداری کی تشریح کرتے ہوئے فرمایا: اسلامی تحریک کے بزرگ لوگ انقلاب اسلامی کی کامیابی کے پہلے سے ہی مختلف اسلامی مذاہب کے درمیان اتحاد کی فکر کاپیچھا کرتے تھے اور انقلاب اسلامی کی کامیابی کے بعد کسی بھی ملک نے فلسطینیوں کی اتنی مدد و حمایت نہیں کی جتنی ایران نے مہر و محبت اور صفا و صمیمیت کے ساتھ کی جبکہ فلسطینی اصولی طور پر اہلسنت بھائی ہیں۔

رہبر معظم انقلاب اسلامی نے ایران میں شیعہ و سنی کے درمیان اتحاد، اخلاص، ہمدردی و ہمدلی کو سازشی عناصر کے منہ پر محکم اور زوردار طمانچہ قرار دیتے ہوئے فرمایا: اسی اتحاد و یکجہتی اور اخوت و برادری سے دشمن کو یہ سبق ملتا ہے کہ ایران اختلاف ڈالنے کی جگہ نہیں ہے اور ایرانی قوم اور حکام متحد ہیں اور وہ ماضی کی طرح مستقبل میں بھی کسی کو باج ادا نہیں کریں گے اور کسی بھی دباؤ کے سامنے جھکیں گے نہیں اور نہ ہی اپنے اصول و موقف سے ایک قدم پیچھے ہٹیں گے۔

رہبر معظم انقلاب اسلامی نے اسلام اور مسلمانوں کے خبیث دشمنوں کی سازشوں کو ناکام بنانے کے لئے آگاہانہ

اور پیہم مزاحمت و مقاومت کو لازمی قرار دیا اور مسلمان قوموں کو مخاطب کرتے ہوئے فرمایا: ایرانی قوم کی طرح مضبوط اور مستحکم ہو کر دشمن کا مقابلہ کریں کیونکہ اگر آپ مقابلہ نہیں کرے گے تو دشمن کی ہمت بڑھ جائے گی اور وہ گستاخ ہو جائے گا اور پھر وہ شیعہ و سنی کو جدا کرنے کے بعد اہلسنت کے مختلف گروہوں کو بھی آپس میں الگ کر دے گا۔

رہبر معظم انقلاب اسلامی نے اپنے خطاب کے ایک حصہ میں دینی اصولوں پر پائبندی و دینداری کو روشنفکری و آگاہی کے ہمراہ پاوہ کے عوام کی دو اہم خصوصیات قرار دیا اور پاوہ کے امام جمعہ ماموستا قادری کے اہم نقش کی تعریف کرتے ہوئے فرمایا: جو علماء اہل عمل، اہل مجاہدت اور بصیرت کے حامل ہوتے ہیں وہ چراغ ہدایت کی طرح عوام کی مدد کے لئے بڑھتے ہیں اور اسلام و ایران کے دشمن بھی اس قسم کے علماء کے ساتھ سب سے زیادہ دشمنی رکھتے ہیں۔

رہبر معظم انقلاب اسلامی حضرت آیت اللہ العظمیٰ خامنہ ای نے صوبہ کرمانشاہ کے عوام کو درپیش مشکلات منجملہ بے روزگاری کی جانب اشارہ کرتے ہوئے فرمایا: ملک کے حکام جو فیصلے کریں گے امید ہے کہ وہ بڑی حد تک مشکلات کو حل کرنے میں مددگار ثابت ہوں گے۔

رہبر معظم انقلاب اسلامی نے پاوہ اور اورامات کے علاقہ میں سرگرم اور سرافراز شہیدوں شہید چمران، شہید کشوری، شہید شیروودیہ اور شہید کاظمی کو خراج تحسین پیش کرتے ہوئے فرمایا: ایرانی قوم نے مقاومت اور بصیرت کے درس کو ایک نسل سے دوسری نسل میں منتقل کیا ہے اور اسلامی بیداری کے فروغ پر اسی استقامت و پائنداری کے اثرات مرتب ہوئے ہیں۔

رہبر معظم انقلاب اسلامی نے صوبہ کرمان شاہ کے مختلف علاقوں کے عوام منجملہ سرپل ذہاب کے عوام کی استقامت کی تعریف کی اور اس امید کا اظہار کیا کہ جس طرح علاقہ کی جوان نسل کی تربیت میں یہ پائنداری مؤثر ثابت ہوئی اسی طرح صوبہ کی پیشرفت و ترقی میں بھی مؤثر واقع ہوگی۔

اس ملاقات کے آغاز میں پاوہ کے امام جمعہ ماموستا ملا قادر قادری نے پاوہ و اورامات کے عوام کی انقلاب اور اسلامی خدمات کی جانب اشارہ کرتے ہوئے کہا: اس علاقہ کے لوگوں نے ضد انقلاب عناصر اور بعثی دشمن کے ساتھ مقابلہ میں 3100 شہید و جانباز اور 100 آزادگان پیش کر کے حضرت امام خمینی (رہ) کی پیروی میں درخشاں کارنامہ انجام دیا اور اب بھی ولایت فقیہ کے دفاع کو اپنا فریضہ سمجھتے ہیں۔

ماموستا ملا قادری نے علاقائی عوام میں اتحاد و بصیرت کی طرف اشارہ کرتے ہوئے کہا: امید ہے کہ حکام اس علاقہ پر زیادہ سے زیادہ توجہ دیں گے اور اس علاقہ کے با صلاحیت جوانوں کی بے روزگاری کا مسئلہ حل کرنے میں اہم قدم اٹھائیں گے۔